

د پیسو په ارزښت کې بدلون اود پورونو په ادا کولو کې یې اغیزې

استاد محمد آصف کوچی¹، استاد سر بلند حلیمی²

لنډیز

څرنگه چې په حاضر وخت کې په پیسو کې د ارزښت له پلوه بدلون زیات پېښېږي او اغیزې یې په افرادو او ټولنو نیغ په نیغه شته دی؛ لدې امله د اسلامي شریعت معاصرو علماوو ورته د یوې نازله په حیث، زیات اهتمام کړې دی. پدې هکله یې زیاتې لیکنې کړې اود پیسو نوعیت، ځانگړنې، چاپ او د چاپ کمیت یې، ټولې هغه مهمې چارې بللې دي، چې د حکومت صلاحیت او مسؤولیت دی او حکومت باید د پیسو د ساتنې لپاره هر اړخیز تدابیر ولري.

له دې لیکنې څخه عمده هدف، په پیسو کې د ارزښت له اړخه د بدلون په صورت کې، د پور د ورکړې شرعي حکم بیانول دي، نوکه چېرې دین د سرو زرو دینارو یا د سپینو زرو درهمو وي، په اتفاق د علماوو، په هغو کې د ارزښت بدلون څه اعتبار نلري، بلکې پوروری به هماغه کچه دین ورکوي چې مخکې یې په ذمه کې ؤ، اوکه چېرې دین د معدني سکو وي، د جمهورو ففهاوو په وړاندې حکم یې د دینارو اودراهمو په څیر په ارزښت کې بدلون اعتبار نلري، خود امام ابو یوسف رحمه الله په وړاندې د معدني سکود ارزښت بدلون د دین په ورکړې کې معتبر دی، پدې معنا چې د دین څښتن ته به پور د پیسو په ارزښت کې پېښ تفاوت محاسبې سره مل، ورکول کېږي، چې په حنفي مذهب کې د امام ابو یوسف په قول فتوا ده.

اما د اوسنیو کاغذي پیسود دین د ورکړې د څرنگوالي په لړ کې د معاصرو علماوو دوه عمده نظرونه دي، چې د لاندې محمولونو په ټاکلو سره ورته اعتبار ورکړل شوی دی:

لومړی محمل عادی او عام حالت: که دیوه هیواد پیسې له تورم څخه په امن وي او په ارزښت کې یې فاحش تفاوت نه وي راغلی، لږ تفاوت د دین په ادا کې اعتبار نه نلري؛ ځکه د نورو اجناسو قیمتونه هم دکال په اوږدو کې کښته او پورته کېږي، خو د دین په ادا کې یې دغه تفاوت ته اعتبار نه ورکول کېږي.

دویم محمل: استثنايي اواخاص حالت: که د یوه هیواد پیسې په لویه کچه د غیرعادي عواملو په وجه خپل ارزښت له لاسه ورکړي، په دې حالت کې فاحش غبن رامنځ ته کېږي، که چېرې دا دین ته دین دکمیت له مخې هماغه ټاکلی دین ورکړل شي، پدې صورت کې هغه خپل حق په بشپړه توگه نه ترلاسه کوي؛ نودلته باید د اهل خبرو او مسلکي خلکو له خوا تفاوت د محاسبې له لارې، د داین ضرر جبران شي.

معلومات مقاله

تاریخ نشر: 1402/05/26

شماره مقاله در ژورنال: 09

تعداد صفحات: 09

شماره نوبتی مجله: 13

کلید واژه ها

پیسو، تبادلات، نسیه، بانکونې،

کساد او انقطاع، تغیر النقود

معلومات مجله:

مجله علمی پوهنتون سلام، نشرات خویش را از سال 1390 هـ.ش آغاز نموده و دست آورد های زیادی در این زمینه دارد، در ادامه سلسله فعالیت های خویش به تاریخ 1401/03/22 اعتبار نامه خویش را به عنوان یکی از معتبرترین مجله از وزارت محترم تحصیلات عالی کشور به دست آورد، آدرس: افغانستان، کابل، ناحیه چهارم، کلوله پشته، چهار راهی قلعه بست (گل سرخ)، پوهنتون سلام.

آدرس ارتباطی؛ وبسایت: <https://salam.edu.af/magazine>، ایمیل: salamuk@salam.edu.af، شماره های تماس: +93788275275 و +93202230664

دپیل خبره:

الحمد لله وحده والصلاة والسلام على من لا نبي بعده أما بعد:

د خلکو ترمنځ راکړه ورکړه د متبادلو اړتیاوو د پوره کولو مهمه او اغیزناکه وسیله ده، چې په اوسنی زمانه کې دغه تبادلات تر ډیره بریده د پیسو په ذریعه ترسره کېږي، د دې لپاره چې پیسې د تبادلاتو وسیط او د اشیاءو د ارزښت معلومولو مقیاس گڼل کېږي، نو غوښتنه دا وه چې

پيسې بايد له ارزښت له اړخه ثبات څخه برخمنې وي، خو د اقتصاد په ډگر کې د اوسنۍ نړۍ لويه ستونزه د اسعارو په ارزښت کې بدلون او عدم ثبات گڼل کېږي، چې د اقتصاد پوهانو په نظر تر شا يې مختلف عوامل شتون لري.

د پيسو بې ثباتي، نيغ په نيغه د خلکو په اقتصادي وضعيت ناوړه اغيزې لري، په ځانگړې ډول کله چې د يوه هيواد د پيسو په ارزښت کې منفي بدلون چټک وي او ورځ تربله يې پيسې ارزښت له لاسه ورکوي، په داسې حالت کې ډيرې اقتصادي او اجتماعي ستونزې راولاړېږي، چې په پای کې يو ناوړه حالت او اقتصادي ناوړين رامنځ ته کېږي.

په ځانگړې ډول په داسې وضعيت کې د راکړې ورکړې مسايل ډيرستونمن شي، په دې حالت کې مقرض (قرض ورکونکی) او داين (پور ورکونکی) زيات زيان مومي، پرته لدې چې مديون (پورورې) له خوا کوم تقصير رامنځ ته شوی وي؛ ځکه مديون خو د تړون مطابق په ټاکلې موده کې د کميت له اړخه دين پوره ادا کوي، خو داين د اجناسو په وړاندې د پيسو د ارزښت د کموالي لامله متضرر کېږي. بلې خوا ته د يادونې وړه چې په نسيه (قرض) راکړه ورکړه چې د خلکو او په ځانگړې ډول د تجارو ترمنځ يو اړين او عام تعامل دی، نو په معاملاتو کې په تاخير سره د حقوقو د ادا کولو قضيه زياتې پېښېږي. د دې ستونزې جدیت اومنفې اغيزې په هغو هيوادونو کې زياتې محسوسېږي، چې د پيسو ارزښت يې د اجناسو پر وړاندې ضعيف شي اوبالخصوص هغه هيوادونه چې د پولې واحد اعتماد يې تر ډيره بريده په ډالرو پورې تړلی وي، چې په تاسف سره په معاملاتو او تجارت کې زموږ د هيواد د کرنې (افغانيو) هم، زياته اتکاء يې په ډالرو ده؛ نوځکه له بې ثباتي سره مخ ده اوله زيات نړيوال اعتبار څخه هم برخمنه نه ده. يادې مقدمې پر بنسټ ويلو چې د اقتصاد په ډگر کې نړۍ په عامه توگه او زموږ هيوادوال په خاص ډول له څو لاندې واقعيتونو سره مخ دي:

۱. د خلکو د ژوند ډيرې اړتياوې د تبادلواتو له لارې ترسره کېږي،
۲. اوسنۍ پيسې د تبادلواتو مهمه ذريعه ده،
۳. زياته راکړه ورکړه په نسيه ترسره کېږي،
۴. پيسې ثبات نلري او د وخت په تيريدو سره د اجناسو پر وړاندې خپل ارزښت له لاسه ورکوي.

دپورته واقعيتونو ترڅنگ د اسلامي شريعت تاکيد دا دی، چې معاملات بايد په داسې ډاډمنه بڼه ترسره شي، څو عاقدان له ضرر څخه خوندي وي؛ پردې اساس د اسلامي فقهي لارښوونه ده، چې عقد بايد په ټوله معنا مشخص اوتول جوانب يې معلوم وي، څو يو اړخ د جهالت له کبله زيان سره مخ نشي.

د نقدود (پيسو) اهميت:

د نقدود (پيسو) موضوع د اسلامي شريعت له نظره ډيره حساسه او مهمه قضيه ده، لدې کبله د پيسو په هکله ټول صلاحيتونه او مسؤوليتونه د وخت حکومت په غاړه اچولي شوي دي، حکومت بايد د پيسو په وړاندې د هر ډول منفي احتمال د مخنيوي تدابير ولري، له تورم، جعل او کساد څخه يې ساتنه وکړي.¹

د پيسو موضوع اهميت ته په پام، په هکله يې په پخوانيو او اوسينو متونو کې بحث شوی دی، خوڅرنگه چې په حاضر وخت کې په پيسو کې د ارزښت له پلوه بدلون زيات پېښېږي او اغيزې يې په افرادو او ټولنو نيغ په نيغه شته دي؛ لدې امله د اسلامي شريعت معاصرو علماوو ورته زيات اهتمام کړی دی، پدې هکله يې زياتې ليکنې کړي او ويلي دي چې: د پيسو نوعيت، ځانگړنې، چاپ او د چاپ کميت يې، ټولې هغه مهمې چارې دي، چې د حکومت صلاحيت او مسؤوليت دی چې بايد د پيسو د ساتنې لپاره هر اړخيز تدابير ولري.²

فرضيه: د موضوع د بڼه وضاحت لپاره لاندې فرضيه مطرح کېږي:

احمد خپل کور په محمود، د يوه ميلون افغانيو په بدل کې وپلوره او د دواړو توافق داسې وشو، چې ياد ثمن به محمود احمد ته دوه کاله وروسته تسليموي، دوه کاله وروسته په داسې حال کې د ثمن د تسليمولو نيټه پوره شوه، چې د افغانيو ارزښت د عقد زمانې سره په پرتله ډيره تيب شوی دی، يعنی دوه کاله مخکې يې ارزښت د نور اسعارو او اجناسو په وړاندې لوړ ؤ او اوس هغه ارزښت نلري.

پوښتنې: په ياد صورت کې پوښتنې مطرح کېږي چې:

- څنگه کيدای شي داين (احمد) خپل حق پرته له ضرره ترلاسه کړي؟
- مديون (محمود) څه څنگه کولی شي چې دين، داين ته په بشپړه توگه وسپاري او متضرر هم نشي؟

¹. النبروي، تحريم الربا ومواجهة تحديات العصر، النهار للطباعة والنشر والتوزيع، ج، 2ص.

². مجلة مجمع الفقه الإسلامي بجدّة، الدورة الخامسة، العدد الخامس، الجزء الثالث، لسنة 1988م بحث الدكتور عجيل بن جاسم النشمي، ص162.

- څنگه کیدای شي چې دواړه اړخه د سود ورکولو او اخیستلو څخه هم وژغول شي؟
- څه کول په کار دي تر څو معاملات په عادي ډول پرته له کوم مادي یا معنوي ضرره پرمخ لاړ شي؟
د تحقیق موخه:

پدې لنډه څیړنه کې هڅه کووڅو له معتبرو پخوانیو او اوسنیو منابعو څخه په استفادې، د پیسو ارزښت د بدلون په صورت کې د قرضونو د ورکړې شرعي حکم څرنگوالی بیان کړو، خو څرنگه چې یاده موضوع پراخه، حساسه او مغلقة ده؛ اړتیا ده چې ځینې جانيې عناوین او ضمني پوښتنې مطرح کړای شي، لکه د پیسو رامنځ ته کیدو تاریخ بیانول، د هغو بیلابیلو ادوار طی کولو په هکله مختصر معلومات وړاندې کول او د پیسو د ارزښت د تغییر عوامل، دا ټول هغه جانيې عناوین دي چې د بحث په وضاحت کې مهم رول لري . پورتنيو پوښتنو ته بشپړ او دقیق ځواب پیدا کول، تفصیل او تقسیم ته اړتیا لري؛ ځکه نقود په مختلفو زمانو کې له زیاتو بدلونونو سره مخ شوي دي، د دې پاره چې د پیسو حکم په وضاحت سره بیان شي، د هرې زمانې د پیسو حکم جلا او په منظم شکل وړاندې کوو:

لومړۍ - د دینارو او درهمو زمانه:

دینار او درهم له اسلام څخه مخکې شتون درلود، چې د روم او فارس له خوا له سرو او سپینو زرو جوړې شوې پیسې، د هغه وخت معتبرې او عامې مروجې سکې بلل کیدې، او د جاهلیت په دور کې په عربو کې هم په راکړه ورکړه کې له اعتبار څخه برخمنې وې، د اسلام مقدس دین په راتگ سره هم، د تسامح له مخې ورته اعتبار ورکړل شو، دغه دینار او درهم د رسول الله صلی الله علیه وسلم او صحابه وو د ژوند په مختلفو چارو کې کارول کیدې، البته ارزښت یې له وزن سره ارتباط درلود، پدې معنا چې متفاوت وزن لرونکې درهم او دینار متفاوت قیمتونه لرل¹. اسلام اسلام په لومړیو کې مالي حقوق او مکلفیتونه د ژوند په مختلفو چارو کې په دینارو او درهمو سره تقسیم او ادا کیدل، لکه د زکات نصاب معلومول او ورکړه یې، د جزیې مقدار، په شخصي احوالو کې د مهر اندازه او ادا یې، د عقوباتو په بحث کې د دیاتو او د هغه سارق چې غلا یې نصاب ته رسیدلی وي، د لاس قطعه کول یې او داسې نور².

د دینارو او درهمو د پور ادا کولو څرنگوالی:

ټول فقهاء په یوه نظر دي، چې که د چا په ذمه د سرو او سپینو زرو دینارو او یا درهمو دین وي، د وخت په تیریدو سره سره که په ارزښت کې یې تغییر هم راشي، مدیون به هماغه اندازه دینار یا درهم ورکوي چې په ذمه یې ؤ، په دې معنا چې د سرو زرو اویا د سپینو زرو په قیمت کې د تفاوت موضوع ته نه کتل کیږي؛ ځکه طلا اونقره په خپل ذات کې ارزښت لري او د اشیاءو د تبادلې ذریعه ده، نو په قیمت کې یې تفاوت د دین په ورکړه کې کوم اثر او ارتباط نلري.

د دینارو او درهمو پرته د نورو پیسو شرعي حیثیت:

دینار او درهم چې له سرو زرو او سپینو جوړې شوې سکې دي او فقهاء ورته د نقدینو اصطلاح کاروي، چې اتفاقي شرعي (نقدین) پیسې گڼل کیږي، خو دا چې د دواړو نقدینو پرته نور څه کیدای شي د پیسو حیثیت خپل کړي؟ پدې هکله علماء په دوو متفاوتو نظرونو ویشل شوي دي:

لومړی نظر:

دینار او درهم دوه هغه یوازینې شرعي پیسې دي، چې له هغو پرته نور څه دغه شرعي صفت نشي ترلاسه کولی اوکه څه نوي د تبادلاتو د ذریعې په حیث رامنځ کیږي، هغه به په بشپړ ډول په درهمو او دینارو پورې تړلې او تابع وي³. د دې نظر پر اساس اوسنۍ کرنسي، په ټوله معنا نقود نه، بلکې له طلاوو او نقرې جوړو شویو دینارو او درهمو تابع پیسې گڼل کیږي، چې له واقعیت څخه لری نظر دی. د دې نظر لرونکو، شرعي نقود په سرو او سپینو زرو کې منحصرې بللي دي؛ په دې دلیل چې په قرآن کریم او په نبوي احادیثو کې یوازې سرو او سپینو زرو ته اعتبار ورکړل شوی دی، نو سپین اوسره زر خلقتا نقود دي، له هغو عدول جواز نلري⁴.

¹ ابن خلدون: المقدمة، ص 261 السراطوي، د. فؤاد: التمويل الإسلامي ودور القطاع الخاص، دار المسيرة، عمان، ط (1420، 1999-م)، ص 17.

² القرضاوي، د يوسف: فقه الزكاة، مؤسسة الرسالة- بيروت، ط، 4 سنة 1400هـ 1980 - م، ج، 1 ص 240.

³ زعتري: النقود وظائفها الأساسية وأحكامها الشرعية، ص 361-373 بتصرف.

⁴ مخکينې مرجع

دویم نظر:

شرعی نقود په سرو او سپینو زرو کې منحصر او محدود نه دي، بلکې د خلکو له خوا د یو څه اتفاق او تعامل په نتیجه کېدای شي د شرعی نقودو حیثیت پیدا کړي، لکه پخوانې فلزي پیسې او اوس مهال کاغذي پیسې چې د تبادلواتو ذریعه گڼل کېږي او مروجې پیسې بللې کېږي؛ په دې دلیل چې د دینار او درهم اعتبار د نقودو په حیث، په اسلامي شریعت کې د اسانتیا له مخې رامنځ ته شوی و؛ ځکه چې دینار او درهم د وحې د نزول پر مهال په خلکو کې رواج وو؛ بناء د پیسو د اعتبار مساله عرف پورې تړلې ده، د وخت په تیریدو که خلک د سرو اوسپینو زرو څخه علاوه، په بل کوم شي اتفاق وکړي، د اسلامي شریعت له اړخه کومه ستونزه نلري، بلکې شرایطو ته په پام، مصلحت په دې کې دی چې اوسنی کاغذي پیسې شرعی نقود او د دینارو او درهمو بدیل وبلل شي؛ لدې وجهې د علماوو په وړاندې شرعی احکام، لکه د زکات وجوب او ادا یې، د سود حرمت او داسې نور مسایل په اوسنیو مروجو پیسو کې تصور کېږي. امام مالک رحمه الله په دې هکله داسې ویلي دي: که چیرې خلک په راکړه ورکړه کې د دینارو او درهمو پرځای نورڅه، لکه خرمن د پیسو په حیث غوره کړي، بیا ماته په دینارو او درهمو تعامل ښه نه ښکاري.¹

اوسنی مروجې پیسې په خلکو کې پوره اعتبار لري، او خلک یې پانگه او د تبادلو یوازینې وسیله گڼي. دویم نظر د معاصرو مشهورو علماوو نظر هم دی، لکه ډاکټر یوسف القرضاوي، ډاکټر وهبه الزحيلي، مفتي تقي عثمانی.²

دویم: د فلوسو (معدني سکو) زمانه:

د حضرت عمر رضی الله عنه د خلافت په زمانه کې متفاوتې وزن لرونکې دراهم خپاره شول، چې په ارزښت یې کې په طبیعي شکل تفاوت را منځ ته شو، خو د دې ترڅنگ یې یو ډول بې نظمي هم را منځ ته کړه، د دې بې نظمي له منځه وړو په موخه عمر رضی الله عنه د میسې-سکو د ترویج امر وکړ؛ خو خلک فلزي پیسو ته اعتبار او پرې تعامل وکړي، چې دا د معدني پیسو د رامنځ ته کیدو لومړی پړاو و او وروسته بیا په مختلفو دورو کې مختلف النوع سکې رامنځ ته شوې دي.³

د فلوسو (معدني سکو) د پور ادا کولو څرنگوالی:

د فلوسو یا معدني سکو د ارزښت د بدلون په صورت کې، د قرض ادا کولو د څرنگوالی په هکله فقهاء په دوو برخو ویشل شوي دي.

لومړی نظر: جمهور فقهاوو (مالکيه، شوافع، حنابلة او امام ابوحنيفه رحمهم الله) نظر دی، چې وايي:

د معدني سکو (پيسو) د ارزښت لوړوالی او ټيټوالی د ديونو او قرضونو په ادا باندې کوم اغيز نلري، په دې معنا، که د پيسو ارزښت لوړېږي يا ټيټېږي، په دواړو حالتونو کې، مديون د دين په هماغه اندازه پيسو ادا کولو باندې مکلف دی چې وړاندې د ده په ذمه کې دي. د بحث د اعتبار او وضاحت لپاره د پورته نظر د فقهاوو له منابعو څخه څو مثالونه راوړو:

۱. وفي منح الجليل عن المدونة: «إن أقرضته دراهم فلوساً، وهو يومئذ مائة فلس بدرهم، ثم صارت مائتي فلس بدرهم، فإنما يرد إليك مثل ما أخذ لا غير ذلك».

معنی: که چا ته دې فلس (د وخت د سکې پیسې) قرض ورکړې، چې د قرض ورکړې په وخت ۱۰۰ فلس د یوه درهم معادل و، خو وروسته د فلوسو ارزښت ټيټ شو او د ۲۰۰ فلسه د یوه درهم معادل وگرځیدل، نو پوروړی به تاسو ته هماغه اندازه پیسې چې اخیستې وې (۱۰۰) فلس درکوي.

۲. و في المغني: «وأما رخص السعر فلا يمنع سواء كان قليلاً أو كثيراً؛ لأنه لم يحدث فيها شيء إنما تغير السعر. فأشبه الحنطة إذا رخصت أو غلت ...»⁴.

معنی: د پیسو د ارزښت ټيټوالی که لږ یا زیات وي، د دين په ورکړه کې مانع نشي واقع کېدای؛ ځکه په خپل ذات کې په پیسو کې بدلون نه دی راغلی، بلکې په ارزښت کې یې بدلون رامنځ ته شوی دی، نو حکم یې د قرض په ادا کې د غنمو په څیر دی، که د غنمو قیمت ټيټ یا لوړ شي، هماغه اندازه غنم ورکول کېږي، چې په قرض اخیستل شوي دي.

¹ الإمام مالك: المدونة، ج3، ص396

² قرضاوي: فقه الزكاة، ج1، ص273 (شبير: المعاملات المالية المعاصرة، ص153)

³ الشافعي، حسن محمود: العملة وتاريخها، ص85-بتصرف

⁴ المغني 358/4، مطالب أولي النهي 241/2.

۳. وفي مجلة الأحكام مادة 750: «وإذا كان القرض فلوساً أو دراهم مكسرة، أو أوراقاً نقدية، فغلت أو رخصت أو كسدت، ولم تحرم المعاملة بها وجب رد مثلها»¹.

معنی: د مجله الاحكام په ۷۵۰ ماده کې داسې راغلي دي: که چیرې د قرض نقود، فلوس یا ماتې درهم او یا کاغذي پیسې وي، که د هغو پیسو ارزښت لوړ یا ټیټ او یا کوټه (ناچله) شي، خو تعامل پرې قانوني بڼه ولري، نو هماغه اندازه پیسې ورکول کېږي، چې په قرض اخیستل شوي دي.

دویم نظر: د امام ابویوسف رحمت الله علیه نظر دی، چې په حنفي مذهب کې د ده په نظر فتوی او عمل کېږي. امام ابویوسف (رح) وايي: د پیسو د قیمت د لوړوالي او یا ټیټوالي په دواړو صورتونو کې که د چا په ذمه پور وي، د قرض اخیستلو د ورځې قیمت ته په پام، قرض ورکول کېږي او که د چا په ذمه د بیعې له کبله دین وي، نو د عقد د ورځې قیمت ته په پام کې نیولو سره، دین ادا کېږي.

• علامه ابن عابدین د امام ابویوسف نظر داسې نقل کړی دی:

«إذا غلت الفلوس قبل القبض، أو رخصت، قال أبو يوسف: عليه قيمتها من الدراهم، يوم وقع البيع أي في صورة البيع، ويوم وقع القرض، أي في صورة القبض. ثم قال ابن عابدین: وعليه الفتوى»².

معنی: که د پیسو ارزښت له قبضه مخکې لوړ او یا ټیټ شو، د امام ابویوسف په نظر: په پوروري د پیسو ارزښت ته په کتو، له درهمو هماغه تفاوت ورکول کېږي، یعنی د بیعې په صورت کې د پیسو ارزښت د بیعې له ورځې او د قرض په صورت کې د قرض د ورځې ارزښت حسابېږي او په مذهب کې د امام ابویوسف په قول فتوا ده.

• تمرناشي په خپله رساله (بذل المجهود في مسألة تغير النقود) د امام ابویوسف نظر په لاندې توگه بیانوي:

«إذا غلت قيمة الفلوس أو انتقصت، فالبيع على حاله، ولا يتخير المشتري، ويطلب بالنقد بذلك العيار الذي كان وقت البيع.. كذا في فتح القدير، وفي البزاية: عليه قيمتها من الدراهم يوم البيع والقبض وعليه الفتوى، وهكذا في الذخيرة، والخلاصة عن المنتقى، ونقله في البحر وأقره. فحيث صرح بأن الفتوى عليه في كثير من المعتربات، فيجب أن يعول عليه إفتاء، وقضاء، ولم أر من جعل الفتوى على قول الإمام،»³.

معنی: د پیسو د قیمت لوړوالي او یا کموالي په صورتونو کې، بیعه په خپل حال صحیح ده، مشتري ته د فسخي اختیار نشته، له هغه څخه به ثمن د بیعې د ورځې د پیسو د ارزښت په تناسب او تفاوت غوښتل کېږي، په فتح القدير او بزایه کې دا موضوع په همدې بڼه راغلي ده: د عقد د ورځې د پیسو ارزښت ته په پام، په مديون (قرض اخیستونکي) د هغو قیمت او تفاوت ورکول لازم دي او په دې فتوا ده. همداراز په الذخیره او البحر کتابونو کې راغلي ده چې فتوا د امام ابو یوسف په قول ده. داسې څوک نشته چې دی په دې مسأله کې د امام ابوحنیفه رحمت الله علیه په نظر فتوا ورکړي وي.

درېم: اوسني بانکونوونه (کاغذي پیسې)

اوسنی کاغذي پیسې په نړۍ کې مروجې او معتبرې پیسې دي، چې د تاریخ په اوږدو کې له مختلفو پړاونو او بدلونونو څخه تیرې شوي دي او په پای کې یې دغه اوسنی حالت خپل کړی دی. د دې بحث اصلي مطلب همدا د اوسنیو کاغذي پیسو (کرنسې) شرعي څرنگوالي دی، البته د اوسنیو مروجو پیسو د ارزښت له زاویې څخه. معاصرو علماوو دې موضوع ته زیات اهتمام کړی دی، په دې دلیل چې د پیسو د ارزښت قضیه عمومیت لري، په هکله یې خلکو ترمنځ زیاتې پوښتنې مطرح دي، له عمدو پوښتنو یې یوه داده چې د وخت په تیریدو سره، د زیاتو هیوادونو پیسې د اجناسو او نورو اسعارو په وړاندې خپل ارزښت له لاسه ورکوي؛ ځکه په پیسو کې بالعموم د ارزښت له اړخه تغیر په نزولي بڼه زیات واقع کېږي، کله کله د یوه خاص سیاست له مخې د ځینو هیوادونو د پیسو ارزښت پورته کېږي، نو کله چې د یوه هیواد په پیسو کې منفي بدلون رامنځ ته شي، پدې صورت کې د حقوقو خاوندان چې د نورو په ذمو کې له اوږدې مودې راهیسې یې دیون وي، دوی ته خپل دیون د نوي قیمت له مخې ادا کول، په واقعیت کې دوی له زیان سره مخامخ کوي، نوڅنگه کیدای شي چې د دوي ضرر جبران شي؟ د سم او دقیق ځواب پیدا کولو په موخه لاندې تفصیل وړاندې کول مهم گڼم. څرنگه چې اوسنی مروجې پیسې، د مبادلې ذریعه، د اجناسو د ارزښت مقیاس اود ټولو اشیاوود مالکیت ښکارندوی ده، پدې معنا چې که څوک نغدې پیسې ولري، هغه د داسې پانگې څښتن دی، چې هر نوعه مال پرې اخیستلی شي، آن تردي چې په مبادلې کې د اوسنیو پیسو نقش، نسبت له سرو او سپینو زرو څخه زیات دی.

¹. مجلة الأحكام الشرعية مادة 750.

². تنبيه الرقود، ص58، وحاشية ابن عابدین 24/4.

³. لعقود الدرية، ص281، وتنبيه الرقود ص58.]

پورته ځانگړنو ته په کتو، اوسنی پیسې باید له بشپړ ثبات څخه برخمنې وای؛ ځکه پیسې د نورو اجناسو د قیمتونو د معلومولو ذریعه ده، خو د دې اصل په خلاف اوسنی مروجې پیسې د بیلابیلو عواملو له کبله بې ثباتې سره مخ دي، چې دلته یې په لنډه توگه یادونه کېږي: دا کثرت هیوادونو په پیسوکې د ارزښت له اړخه بدلون نرولي وي، په ځانگړې توگه د پرمخ ودې هیوادونو کرنسې یاد مشکل سره زیات مخ کېږي، چې زیاتې اقتصادي او اجتماعي ستونزې زیږوي.

د اوسنیو پیسو په ارزښت کې د کمښت عمده اسباب:

څرنگه چې د مروجو پیسو ارزښت له اعتبار پورې تړلی دی، هر هیواد د خپلو پیسو د اعتبار ساتلو لپاره، ځانگړې پالیسي-اوپولي سیاست غوره کوي، خو په ځینو وختونو کې حکومتونه د پیسو د ارزښت په ساتلو کې پاتې راځي، چې په اقتصادي وضعیت ډیرې بدې اغیزې لري. په عامه توگه د پیسو د ارزښت کموالی، هغه مهال رامنځ ته کېږي، چې د عرضې او تقاضا ترمنځ تعادل مختل شي، په دې حالت کې د پیسو ارزښت د اجناسو په وړاندې کمزوری او اعتبار یې صدمه ویني، چې دې حالت ته د اقتصاد په اصطلاح کې تورم وايي او د تورم مختلف عوامل دي، چې لاندې ورته اشاره کېږي:

۱. د تورم یو عمده سبب سودي تعامل دی، په ځانگړې ډول د اسلامي هیوادونو د پیسو د بې ثباتې اود اقتصاد د ضعف لوی لامل په سود راکړه ورکړه ده، چې حکومتونه له مختلفو هیوادونو اوبنسټونو څخه په سود پورونه ترلاسه کوي اوله هغو پورونو څخه په پانگونې اود کار موندنې په برخوکې گټه نه اخیستل کېږي، چې د وخت په تیریدو سره د سود ثقیل چارج له لامله، په ټاکلې موده کې یې بیرته د ادا توان نلري، په پایله کې مډیون هیواد له اقتصادي رکود سره مخ کېږي؛ ځکه سود یوازې د پیسو د ازدیاد باعث کېږي، نه د تولید یا د پانگونې، چې په نتیجه کې د پیسو ارزښت کم او قیمتي رامنځ شي.¹

۲. جنگ او سیاسي بې ثباتي، هم یوله هغو عمده عواملو څخه گڼل کېږي، چې د یوه هیواد په اقتصاد او په ځانگړې ډول په کرنسې باندې یې منفي اغیزې لري، د مثال په توگه د سوریا، عراق، صومالیه هغه جنگ ځپلي هیوادونه دي، چې کرنسې یې ډیرې بې ارزښته شوي دي، همداراز اوس مهال د پاکستان روپۍ چې د سیاسي بې ثباتې ښکار شوی ده، چې قیمت یې د ډالر په وړاندې په بې ساری ډول کم شوی.²

۳. د یوه هیواد د فوځ له حده زیات لگښتونه هم د پیسو د ارزښت د کمښت لامل کېږي، دا چې د یوه هیواد فوځ جنگ ته د تیاری په موخه او یا په جنگ کې ښکیل کیدو له امله، د هیواد د بودیجې لویه برخه مصرفه وي، پرته لدې چې هیواد یې په هماغه کچه مالي توان ولري، بلکې فوځ له سیالی لپاره د هیواد په اوږو دروند بار اچوي او د یاد هیواد پیسې له تورم سره مخ کوي.

۴. د یوه هیواد د وارداتو زیاتوالی اود صادراتو کموالی هم د یوه هیواد د کرنسې په ارزښت باندې منفي اغیز لري؛ ځکه د یاد هیواد په پیسو راکړه ورکړه کمېږي، په بازار کې یې ډالر له کمښت سره مخ کېږي، چې دا په خپله نیغ په نیغه د هیواد کرنسې ته لوی گوزار دی.³

پورته شیان د پیسو د ارزښت د کمیدو عمده سببونه دي، چې متعدد نور عوامل زیږوي او په یوه هیواد کې اقتصادي ناوړین رامنځ ته کوي

• د اوسنیو پیسو د ارزښت بدلون او د دین ورکړې څرنگوالی:

د اوسنی پیسو د نرولي بدلون په صورت کې د دین د ادا کولو کیفیت په هکله، د معاصرو علماوو نظرونه.

پدې هکله د معاصرو علماوو له اقوالو څخه درې مشهور نظرونه له دلایلو سره یو ځای راوړو:

لومړی نظر: د پیسو دارزښت تغییر معتبر دی اود دین په ورکړې کې د محاسبې وړ دی.

د پیسو د ارزښت د تغییر په صورت کې، د عقد د ورځې قیمت اعتبار لري، پدې معنا که د دین د ورکړې پرمهال د پیسو ارزښت د دین د لزوم وخت سره تفاوت ولري، یعنی اوس مهال یې قیمت ټیټ شوی وي، د حق دلایمیدو وخت ته په کتو، داین ته تفاوت محاسبه او ورکول کېږي. د دې نظر لرونکو له جملې څخه، دکتور محمد سلیمان الاشقر او دکتور علی محی الدین القره داغی دي، د دوی نظر د امام ابویوسف رحمت الله علیه له نظر څخه الهام اخلي، چې د فلوسو په مبحث کې تیر شو.⁴

د دې نظر پرنسټ که چا یوه کس ته یو کال مخکې ۱۵۰۰۰ افغانۍ پور وکړي وي او اوس بیرته خپل پور ترلاسه کوي، د افغانیو یو کال مخکې ارزښت ته په پام باید ده ته دین له تفاوت سره مل ورکړل شي.

¹ . مجله مجمع الفقه الإسلامي بجدة، الدورة الخامسة، العدد الخامس، الجزء الثالث لسنة 1988م بحث الأستاذ الدكتور (3) يوسف محمود قاسم، ص 1707-1708.

² . عبد المهدي: التضخم المالي والتخلف الاقتصادي، ص 68

³ . مخکینی مرجع.

⁴ . المعاملات المالية المعاصرة في الفقه الإسلامي، دار النفائس، عمان-الأردن، ص ۱۹۶، ۲۰۰۱م، ۱۴۲۲هـ، ط ۴.

د دې نظر دلایل:

۱. د اوسنیو پیسو ارزښت اعتباري دی، خلکو د اتفاق په نتیجه کې ورته یې اعتبار ورکړی دی؛ ځکه دغه پیسې په خپل ذات کې ارزښت نلري او د کاغذ یوه ټوټه ده.
۲. اوس مهال دغه مروجې پیسې په سرو او سپینو زرو متکي نه دي او اعتبار یې د طلاوو او سپین زرو له زیرمو سره مستقیم تړاو نلري؛ بناء د دینارو اودهمو حکم لاندې نه راځي؛ ځکه د اوسنیو پیسو اود یادو قدیمو نقدو سره یې ورته والی لږ دی، نو ورته د طلاوو یا د سپینو زرو حکم نه ورکول کیږي.¹
۳. دا نظر د اسلامي شریعت له مهمو قواعدو سره مطابقت لري، لکه (الضرر یزال)، (الحاجة تنزل منزلة الضرورة عامة كانت أو خاصة) او (ورفع الحرج). د دې شرعي قاعدو پر اساس داین څخه باید هغه متحقق ضرر چې د دین په ترلاسه کولو کې ورسره مخ کیږي، دفعه شي، چې د پیسو د قیمت د تفاوت د محاسبې له لارې شونی دی.
۴. څرنگه چې اسلام د سود قرض پدې اساس حرام گڼلې دی؛ خو قرض اخیستونکی له ضرره څخه خوندي وساتي او ظلم پرې ونشي، په دې صورت کې قرض ورکونکی متضرر کیږي، نو اسلامي شریعت د دې اجازه نه ورکوي چې قرض ورکونکی متضرر شي، خو که چیرې داین ته د پیسو د ارزښت د تفاوت په صورت کې قیمت ورته کړل شي، پرته له شکه ضرر ویني، بناء دا نظر د دې آیت مفهوم سره مطابقت لري (...وَإِنْ تَبُئْتُمْ فَلَكُمْ رُؤُوسُ أَمْوَالِكُمْ لَا تَظْلِمُونَ وَلَا تُظْلَمُونَ).²

دویم نظر: د پیسو د ارزښت تغییر د دین په ورکړه کې اعتبار نلري:

- د معاملاتو په پایله کې که د چا په ذمه د اوسنیو مروجو پیسو دین وي او د وخت په تیریدو سره د پیسو ارزښت لوړ او یا ټیټ شي، مدیون به هماغه اندازه دین داین ته ورکوي چې مخکې یې په ذمه کې ؤ او د پیسو د قیمت لوړوالي او ټیټوالي ته نه کتل کیږي. دغه نظر د دکتور یوسف القرضوي او علی السالوس دی.
- د دې نظر پر اساس په کال ۱۹۸۸ کې مجمع اسلامي، چې د ناستې ځای یې د کویټ هیواد ؤ فیصله وکړه، چې مفهوم یې داسې دی: په ذمه کې د ثابتو دیونو ورکړه په بالمثل بڼه ده، نه په قیمت باندې؛ ځکه د دیونو ادا بالمثل تر سره کیږي، د پیسو د قیمت بدلون پکې رول نلري.³

د دې نظر دلایل:

- ۱- اوسنی مروجې پیسې د طلا او سپینو زرو حکم لري؛ ځکه د طلاوو او سپینو زرو قایم دي، ټول وظایف یې ترسره کوي او ترڅنگ یې اوسنی پیسې له مثلي اموالو څخه گڼل کیږي، نو د دین ادا یې هم بالمثل ترسره کیږي.
- ۲- که چیرې د پیسو ارزښت ته اعتبار ورکړل شي، په عقودو کې جهالت را منځ ته کیږي، داین او مدیون دواړه نه پوهیږي چې دین به څومره وي، مدیون په کومه کچه تفاوت سره دین داین ته ورکوي او داین په څومره تفاوت سره د دین مطالبه کولی شي، چې په نتیجه کې د نزاع او اختلاف باعث کړي.⁴
- ۳- لومړنی نظر جامع او شامل نظر نه دی، بلکې سطحي او د افرادو په ټیټه کچه کې دی، اوس مهال خورا کړه ورکړه د هیوادونو په کچه ترسره کیږي، دا په داسې حال کې چې د نړۍ په کچه دیون د هیوادونو ترمنځ بالمثل ادا کیږي، آن تردې چې غیر اسلامي هیوادونه هم په همدې بڼه تعامل کوي، د پیسو د ارزښت بدلون پکې هیڅ اعتبار نلري، نوڅنگه کیدای شي مسلمانان مغایر تعامل باندې مکلف کړو؟
- ۴- په بانکونو کې جاري حساب د قرض حکم لري، بانک د شخص د سرمایې ضامن او په خلاص لاس ترې گټه اخلي، خو د پیسو د ارزښت په صورت کې ټول معاصر علماء وایي چې بانک د حساب خاوند په هماغه اندازه پیسو بیرته ورکړه مکلف دی.
- ۵- که د دیونو په ادا کې د اسعارو قیمت دخیل شي، نو د پیسو ارزښت چې کله ټیټ شي، او تفاوت یې محاسبه اوپراساس یې داین ته ورکړل شي، دا پدې معنا شوه چې مدیون داین ته له دین څخه زیاتې پیسې ورکړي او دا د قرض د سود، عملي مصداق گرځي.⁵

¹. القره داغي: بحوث في الاقتصاد الإسلامي، ص.

². سورة البقره آیت (۲۴۹)

³. <http://www.islampedia.com/MIE2/fatawa/zakat.htm>

⁴. مجلة مجمع الفقه الإسلامي بجدّة، بحث الدكتور علي أحمد السالوس.

⁵. مجلة مجمع الفقه الإسلامي بجدّة، الدورة الخامسة، العدد الخامس، الجزء الثالث، بحث الشيخ عبد الله بن سليمان بن منيع، ص 448.

درېم نظر: په پیسو کې فاحش تغییر او تفاوت د دین په ادا کې معتبر دی:

د پیسو په ارزښت کې فاحش بدلون، د دین په ورکړه کې باید محاسبه شي، پدې معنا که د دین د لزوم وخت او د ورکړې د وخت سره تفاوت ولري او د داوړو وختونو د پیسو قیمت په پرتله کولو سره تفاوت زیات وي، هغه تفاوت ته په پام لرلو سره، باید داین ته خپل دین ورکړل شي او که د پیسو په ارزښت کې تفاوت لږ رامنځ ته شوی وي، دغه تفاوت ته د دین په ادا کې نه کتل کیږي، هماغه اندازه دین ورکول کیږي چې د مدیون په ذمه لازم شوی و. پورته نظر د ځینو معاصرو علماوو نظر دی، لکه دکتور مضر نزار العانی.¹

د پورته آراوو دلایلو ته کتنه:

که په ټوله کې وگورو د لومړي نظر زیات تاکید پردې دی چې داین او مقرض له ضرره وژغوري، خو خلک نسبه معاملاتو ته مخه وکړي؛ ځکه په اوسنۍ زمانه کې د راکړې ورکړې لویه برخه په نسبه ترسره کیږي، نو داخوف او اندېښنه باید نه وي، چې د دین د تاخیر په وجه داین اود حق خاوند متضرر کیږي، بلکې د احتمالي ضرر جبران د اسعارو قیمت ته په اعتبار ورکولو سره حل کیږي. نو ویلی شو چې لومړي نظر په مصلحت او د تعامل په واقعیتونو باندې بنا دی. خو دې ته هم باید وکتل شي، چې له سودې معاملو څخه ځان ژغورل، مسلمانانو ته خورا مهمه موضوع ده او ترڅنگ یې په مطلق ډول د اسعارو ارزښت معیار گرځول عاقدین له نزع او مشکلاتو سره مخ کوي، نو ویلی شو چې دویم نظر په احتیاط بنا دی؛ د دې لپاره چې د سود مخه ونیول شي، د پیسو په ارزښت کې تفاوت ته یې هیڅ اعتبار نه ورکوي. درېیم نظر په حقیقت کې د لومړینو دوونظرونو څخه اخیستل شوی دی، چې د لږ تفاوت په صورت کې یې دویم قول سره یو ځای کیږي، او فاحش تفاوت په صورت کې لومړي نظر ته اعتبار ورکوي.

د بحث پایله:

د پورته موضوع د څیړنې عمده هدف دا دی چې د خپل فهم او استعداد په کچه له مختلفو معتبرو شرعي منابعو څخه په استفادې، یاده موضوع په سمه توگه وړاندې کړم، د لیکنې د لوستلو پرمهال له بحث څخه نیټجه اخیستنه د هر لوستونکي خپل حق دی، خو زه هم د بحث د لیکنې په حیث د یادې موضوع په هکله خپل نظر په لاندې مختصرو ټکو کې وړاندې کوم، په دې هیله چې د پام وړ مو وگرځي: څرنگه چې اوسنۍ کرنسي (کاغذي پیسې) د ارزښت اصلي منبع یې د خلکو لخوا اعتبار دی او اعتباري پیسې ورته ویل کیږي؛ ځکه دغه کاغذي پیسې په خپل ذات کې پدې کچه کوم ارزښت لرونکي جنس نه دی، بلکې د هر هیواد بڼه او بد حالت یې په پیسو مستقیم اغیز لري، خو ترڅنگ یې له نقدینو (طلا، نقرې) سره یې هم څه ارتباط شته دی، د دینارو او دراهمو زیات وظایف پر مخ وړي، شرعي حقوق او مسؤولیتونه د دینارو او درهمو له ادرسه پرې ادا کیږي، بناء اوسنۍ پیسې په بشپړه توگه مستقل جنس نه گڼل کیږي؛ نو اوسنۍ پیسې له طلاوو څخه سل په سلو جلا هم نه دي او همدا راز زیات پرې متکي هم نه دي؛ پر دې اساس په کلي ډول یوه نظریه اعتبار وکول مناسب نه بولم، بلکې کولی شو چې د پورته دوه لومړنیو نظرونو ته په اعتبار ورکولو لاندې محمولونه وټاکو:

لومړی محمل: عادی او عام حالت:

کله چې د یوه هیواد هر اړخیزه وضعیت عادي وي، په پولي سیاست کې یې کوم بیړنی تغییر نه وي رامنځ ته شوی او پیسې یې له تورم څخه په امن وي، که د پیسو په ارزښت کې یې فاحش تفاوت نه وي راغلی، لږ تفاوت د پیسو په ارزښت کې د دین په ادا کولو کې ورته اعتبار نه ورکول کیږي؛ ځکه د نورو اجناسو قیمتونه هم د کال په اوږدو کې کښته او پورته کیږي، خو د دین په ادا کې یې دغه تفاوت ته اعتبار نه ورکول کیږي، نو بناء په دې حالت کې دویم نظر باندې عمل کول په کار دی.

دویم محمل: استثنایي او خاص حالت:

که چیرې د هیواد پیسې په غیر عادي بڼه او په لویه کچه د غیر عادي عواملو په وجه نزولي حالت غوره او خپل ارزښت له لاسه ورکړي، پرته له شکه په دې حالت کې فاحش غبن رامنځ ته کیږي، لکه د پاکستانۍ روپيې اوسني حالت، که چیرې داین ته دین د کمیت له مخې هماغه ټاکلی دین ورکړل شي، ضرر واضح دی؛ ځکه پدې صورت کې هغه خپل حق په بشپړه توگه نه ترلاسه کوي؛ نوبناء دلته باید د اهل خبره او مسلکي خلکو په محاسبه باید د داین ضرر جبران شي، چې په دې صورت کې لومړي قول ته اعتبار ورکول کیږي او ور باندې عمل کول مناسب بولم.

¹. مخکینی مرجع.

د یادونې وړه، د افغانستان صرافانو د تعامل پر اساس، هغوی د تبادلاتو معیار امریکایي ډالر گرځولی دي، پدې معنا چې په صرافه مارکیټ کې د نورو کرنسیو تبادله او راکړه ورکړه، په اوتوماتیک ډول په ډالرو معادله کېږي، چې د اختلاف له منځه وړو او حقوقو د ادا لپاره ښه عرف دی؛ ځکه د ډالرو په نرخ کې زیات تغییر نه پېښېږي.

د ضرر او نزاع له منځه وړلو په هدف، د صرافانو له عرف څخه په الهام اخیستلو، که چېرې، زموږ په معاملاتو او د حقوقو په ورکړې کې، دا معیار معروف وگرځي، نو که د پیسو ارزښت د معاملي پرمهال په سرو زرو او یا په ډالرو، معادلت شي، د ډیرو ستونزو مخه نیسي.

د پیسو د ناچله کیدو په حالت کې د دین د ورکړې څرنگوالی:

د پیسو ناچله کیدو موضوع په حقیقت کې پراخه بحث دی، په هکله یې باید مستقلة لیکنه وشي، خو د ځینو مهمو پوښتنو د ځواب ورکولو په هدف، دلته یې په لنډه توګه د مهمو ټکو یادونه کوم.

د یوه هیواد د پیسو کوټه (ناچله) کیدلو له امله زیاتي سیاسي، اقتصادي او اجتماعي ستونزې را ولاړېږي، چې د حکومت د کمزوري کیدو سربیره د خلکو په ژوند باندې یې هم منفي اغیزې پریوځي، په ځانګړې توګه د حقونو خاوندان له جدي اندېښنو سره مخ کوي، چې څنګه به خپل حقوق ترلاسه کړای شي؟ د یادې اندېښنې دحل په موخه، د پیسو د ناچله کیدو په صورت کې د دین د ورکړې شرعي حکم په لنډه توګه بیانول ضروري دي.

د کساد او انقطاع مفهوم:

(۱) - کساد: کله چې د یوه هیواد پیسې په کلي ډول، له تعامله وغورځېږي او څوک پرې راکړه ورکړه ونکړي، دې حالت ته کساد (ناچله پیسې) ویل کېږي.^۱

(ب) - انقطاع: انقطاع د پیسو هغه حالت ته وايي چې په عامه توګه له بازارونو ورکې او منقطع شي، ولو که له ځینو جهتونو سره شتون هم ولري.^۲

له پورته تعریفونو څخه څرګندېږي، چې د کساد (نه چلښت) او انقطاع، په دواړو صورتونو کې، پیسې له تعامله غورځېږي؛ ځکه په لومړي صورت کې که پیسې شتون هم ولري، څوک پرې راکړه ورکړه نکوي او په دویم صورت کې، که خلک پرې تعامل ته تیار هم وي، خو لاس رسی ورته نلري؛ بناء انقطاع هم د پیسو د ناچله کیدو یوه حالت کیدای شي.

د پیسو د ناچله کیدو دوه مهم صورتونه:

۱. د پیسو د ناچله کیدو یو صورت دادی چې یو حکومت پخوانې پیسې لغوه او راکړه ورکړه پرې منعه اعلان کړي او پرځای یې نوی پیسې اعلان او ورته اعتبار وکړي، پرته لدې چې د لغوه شویو او اوسنیو پیسو ترمنځ په ارزښت کې څه تفاوت شتون ولري. د پیسو د بطلان د یاد صورت سبب بالعموم د نظامونو بدلون وي، لکه شاهي یا نظامي نظامونه په ولسي نظام بدلیدل. په دې حالت کې معمولاً حکومتونه خلکو ته معین وخت ټاکي، څو پخوانې پیسې اړونده جهتونو ته وسپاري او پرځای یې نوې پیسې ترلاسه کړي.

د یادونې وړ ده چې په بانکي حسابونو کې شته پیسې په خپله بدلېږي. په دې صورت کې د حقونو خاوندان خپل حقوق د نویو پیسو په اخیستلو سره ترلاسه کوي او د پخوانیو پیسو د مطالبې کوم دلیل شتون نلري.^۳

۲. دویم صورت دا دی چې د حکومت له خوا پخوانې پیسې لغوه او پرځای یې نوې پیسې اعلان شي، خو د دواړو ترمنځ د ارزښت له اړخه تفاوت شتون ولري، لکه اوسنې افغانی چې د استاد رباني د حکومت د پخوانیو پیسو قایم مقام شوی، پخوانې سل افغانی، د جمهور رییس کرزي په وخت کې په یوې افغانی معادله شوې. په دویم صورت کې پخوانې پیسې اکثراً د تورم په سبب لغوه کېږي. دلته هم د لومړي صورت په څیر، د حقونو خاوندان مکلف دي، چې خپل حقونه په نویو پیسو ترلاسه کړي؛ ځکه داين په دې صورت کې د نویو پیسو په اخیستلو، څه ضرر نه ویني.^۴

۱. المعجم الوسيط: ص 786. تنبيه الرقود: 60/2

۲. رسالة تنبيه الرقود على مسائل النقود ضمن رسائل ابن عابدين، ج 2 ص 58؛ وحاشية رد المحتار له أيضًا، ج 4 ص 118.

۳. مجلة مجمع الفقه الاسلامي ج 19 ص 1133

۴. مخکینی ماخذ.